



Чэрвень – гэта месяц Сэрца Пана Езуса. У галоўным алтары парафіяльнага касцёла ў Ваўкавыску змешчаны абраз Найсвяцейшага Сэрца Пана Езуса, перад якім на каленях стаяць св. Вацлаў (заступнік святыні) і св. Казімір. Гэта адпаведны момант, каб пад кіраўніцтвам біскупа супольна перажыць цудоўную ўрачыстасць. Па запрашэнні кс. прэлата Антонія Філіпчыка, 16 чэрвеня ў парафіяльную супольнасць прыбыў пастыр дзяцэзіі кс. бп Аляксандр Кашкевіч, каб асвяціць крыж перад святыняй, а таксама намасціць і асвяціць новы алтар і ўвесь прэзбітэрыум. Супольная малітва распачалася ўжо перад святыняй, калі пастыр парафіі прывітаў разам з людзямі і сабранымі святарамі пастыра дзяцэзіі. Ксёндз біскуп прамовіў малітву і асвяціў мармуровы крыж. Супольную Эўхарыстыю пастыр ахвяраваў у інтэнцыі вернікаў і пробашча, які незадоўга да гэтага святкаваў сваё Імяніны. З Божым словам да вернікаў звярнуўся кс. канонік Раман Катлімоўскі, які прыгадаў вернікам, што кожнае сэрца з’яўляецца выключным алтаром Хрыста. Кс. Раман заклікаў вернікаў як мага часцей уносіць свае просьбы перад алтаром Хрыста і са сведчаннем веры ісці туды, куды Ён нас пасылае.

†

Пасля гаміліі пастыр дзяцэзіі намасціў і асвяціў алтар, на якім быў змешчаны надпіс: “Ad maiorem Dei gloriam, ofiarował ks. Antoni Filipczyk”. На большую Божую хвалу кс. прэлат разам са сваімі вернікамі прысвяціў сваю працу і гэтую Божую справу. Пасля таго, як дым кадзіла ўзняўся над кожным удзельнікам гэтай цудоўнай урачыстасці, была складзена некрывавая ахвяра. Разам з біскупам пры алтары сабраліся святары з дэканата, а таксама тыя, хто паходзіць з гэтай парафіі ці працаваў тут вікарыем. На заканчэнне ўрачыстасці можна было пачуць шмат цёплых і зычлівых слоў. Вернікі дзякавалі біскупу і свайму душпастару, кс. прэлат Антоні дзякаваў усім тым, хто дапамог яму зрабіць гэты цудоўны твор, якім з’яўляецца крыж і алтар, а ксёндз біскуп – усім за цудоўнае сведчанне веры. Пастыр дзяцэзіі заахвоціў вернікаў, каб прыкладам свайго жыцця яны становіліся алтарамі Бога.